



Ġabra tal-ġurisprudenza

SENTENZA TAL-QORTI TAL-ĠUSTIZZJA (Id-Disa' Awla)

13 ta' Ġunju 2024*

“Rinviju għal deċiżjoni preliminari – Sistema komuni ta' taxxa fuq il-valur miżjud (VAT) – Direttiva 2006/112/KE – Artikolu 64(1) u (2) – Applikabbiltà – Provvisti minn amministraturi u stralċjarji ġudizzjarji – Provvisti li jseħħu b'mod kontinwu – Artikolu 168(a) – Tnaqqis tal-VAT tal-input imħallsa – Spejjeż marbuta mad-dritt ta' użu ta' isem kummerċjali – Drittijiet tad-difiża – Dritt għal smiġħ”

Fil-Kawża C-696/22,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Curtea de Apel Cluj (il-Qorti tal-Appell ta' Cluj, ir-Rumanija), permezz ta' deċiżjoni tal-15 ta' Lulju 2021, li waslet fil-Qorti tal-Ġustizzja fit-8 ta' Novembru 2022, fil-proċedura

C SPRL

vs

Administrația Județeană a Finanțelor Publice (AJFP) Cluj,

Direcția Generală Regională a Finanțelor Publice (DGRFP) Cluj-Napoca,

IL-QORTI TAL-ĠUSTIZZJA (Id-Disa' Awla),

komposta minn O. Spineanu-Matei, Presidenta tal-Awla, J.-C. Bonichot (Relatur) u S. Rodin, Imħallfin,

Avukat Ġenerali: N. Emiliou,

Registratur: A. Calot Escobar,

wara li rat il-proċedura bil-miktub,

wara li rat l-osservazzjonijiet ipprezentati:

- għal C SPRL, minn A. Coroian, A. Madar-Petran u C. A. Păun, avvocati,
- għall-Gvern Rumen, minn R. Antonie, E. Gane u A. Rotăreanu, bħala agenti,
- għall-Kummissjoni Ewropea, minn A. Armenia u J. Jokubauskaitė, bħala agenti,

* Lingwa tal-kawża: ir-Rumen.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 63, 64, 66 u 168 tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU 2006, L 347, p. 1, rettifika fil-ĠU 2007, L 335, p. 60), kif emendata bid-Direttiva tal-Kunsill 2008/117/KE tas-16 ta' Diċembru 2008 (ĠU 2009, L 14, p. 7) (iktar 'il quddiem id-“Direttiva 2006/112”), kif ukoll tal-prinċipju ta' rispettu tad-drittijiet tad-difiża.
- 2 Din it-talba tressqet fil-kuntest ta' tilwima bejn C SPRL u l-Administrația Județeană a Finanțelor Publice (AJFP) Cluj (l-Amministrazzjoni Dipartimentali tal-Finanzi Pubblici ta' Cluj, ir-Rumanija) u d-Direcția Generală Regională a Finanțelor Publice (DGRFP) Cluj-Napoca (id-Direttorat Ġenerali Reġjonali tal-Finanzi Pubblici ta' Cluj-Napoca, ir-Rumanija) (iktar 'il quddiem, flimkien, l-“amministrazzjoni fiskali Rumena”) dwar il-legalità ta' avviż ta' stima li jimponi fuq C il-ħlas tat-taxxa fuq il-valur miżjud (VAT) supplimentari dovuta għal servizzi pprovduti lil impriżi li huma s-sugġett ta' proċeduri ta' insolvenza.

Il-kuntest ġuridiku

Id-dritt tal-Unjoni

- 3 Il-premessa 24 tad-Direttiva 2006/112 tgħid li:
“Il-kunċetti ta' avveniment li jagħti lok għal ħlas u imposizzjoni ta' VAT għandhom jiġu armonizzati jekk l-introduzzjoni tas-sistema komuni ta' VAT u ta' kwalunkwe emendi li jista' jkun hemm għaliha għandhom jieħdu effett fl-istess żmien fl-Istati Membri kollha.”
- 4 It-Titolu VI ta' din id-direttiva, dwar il-fatt taxxabbli u l-eżigibbiltà tal-VAT, jinkludi l-Kapitolu 2, intitolat “Provista ta' merkanzija jew servizzi”, li jiġbor tahtu l-Artikoli 63 sa 67 tal-imsemmija direttiva.
- 5 L-Artikolu 63 ta' din l-istess direttiva jipprevedi:
“Għandu jkun hemm avveniment li jagħti lok għal ħlas u l-VAT għandha tiġi imposta meta l-merkanzija jew is-servizzi huma pprovduti.”
- 6 L-Artikolu 64(2) tad-Direttiva 2006/112, fil-verżjoni inizjali tiegħu, ġie emendat bid-Direttiva 2008/117, li t-terminu ta' traspożizzjoni tagħha, konformement mal-Artikolu 3(1) ta' din id-direttiva skada fl-1 ta' Jannar 2010. Għalhekk, iddaħħal l-ewwel subparagrafu fl-Artikolu 64(2) tad-Direttiva 2006/112, mingħajr ma ġie emendat il-paragrafu 1 ta' dan l-Artikolu 64.

7 L-Artikolu 64 tad-Direttiva 2006/112 jiddisponi:

“1. Fejn din twassal għal dikjarazzjonijiet suċċessivi ta’ kont jew hłasijiet suċċessivi, il-provvista ta’ merkanzija, hłief dik li tikkonsisti fil-kiri ta’ merkanzija għal ċertu perijodu jew il-bejgħ ta’ merkanzija fuq termini differiti, kif imsemmi fil-punt (b) ta’ l-Artikolu 14(2), jew il-provvista ta’ servizzi għandhom jitqiesu bħala kompluti ma’ l-iskadenza tal-perijodi li għalihom jirrelataw dawn id–dikjarazzjonijiet ta’ kont jew hłasijiet.

2. [...]

L-Istati Membri jistgħu jipprevedu li, f’ċerti każijiet hłief f’dawk imsemmija fl-ewwel subparagrafu, il-forniment kontinwu ta’ prodotti jew servizzi matul perijodu ta’ żmien għandha titqies bħala kompluta mill-inqas f’intervalli ta’ sena.”

8 L-Artikolu 66 tad-Direttiva 2006/112, fil-verżjoni inizjali tiegħu, ġie emendat bid-Direttiva 2008/117. Għalhekk, iddaħħal it-tieni subparagrafu fl-Artikolu 66 tad-Direttiva 2006/112, mingħajr ma ġie emendat l-ewwel subparagrafu ta’ dan l-artikolu.

9 Skont l-Artikolu 66 ta’ din id-direttiva:

“Bħala deroga mill-Artikoli 63, 64 u 65, l-Istati Membri jistgħu jipprovdu li l-VAT għandha tigi imposta, fir-rigward ta’ ċerti transazzjonijiet jew ċerti kategoriji ta’ persuni taxxabbli f’wieħed miż-żminijiet li ġejjin:

(a) mhux iktar tard miż-żmien tal-ħruġ tal-fattura;

(b) mhux iktar tard miż-żmien meta jiġi riċevut il-hłas;

(ċ) fejn ma tinħariġx fattura, jew tinħareġ tard, f’perijodu speċifikat mid-data ta’ l-avveniment li jagħti lok għal hłas.

[...]”

10 It-Ħitolu VII tal-imsemmija direttiva, intitolat “Ammont taxxabbli”, jinkludi l-Artikolu 90 tiegħu, li huwa fformulat kif ġej:

“1. Fil-każ ta’ kancellazzjoni, ċaħda [ta’ xoljiment jew ta’ hall] jew nuqqas ta’ pagament totali jew parzjali, jew fejn il-prezz hu mnaqqas wara li l-provvista tkun saret, l-ammont taxxabbli għandu jiġi ridott għaldaqstant skond kondizzjonijiet li jiġu stabbiliti mill-Istati Membri.

2. Fil-każ ta’ nuqqas ta’ hłas totali jew parzjali, l-Istati Membri jistgħu jidderogaw mill-paragrafu 1.”

- 11 It-Titolu X tal-istess direttiva, dwar it-tnaqqis, jinkludi l-Kapitolu 1, intitolat “Origini u skop tad-dritt ta’ tnaqqis”, li fih jinsab l-Artikolu 168, li jiddisponi:

“Sakemm il-merkanzija u s-servizzi jintużaw għall-iskopijiet tat-transazzjonijiet taxxabbli ta’ persuna taxxabbli, il-persuna taxxabbli għandha tkun intitolata, fl-Istat Membru li fih twettaq dawn it-transazzjonijiet, li tnaqqas mll-VAT li għandha tħallas dan li ġej:

- (a) il-VAT dovuta jew imħallsa f’dak l-Istat Membru rigward provvisti li sarulha ta’ merkanzija jew servizzi, li twettqu jew li għad iridu jitwettqu minn persuna taxxabli oħra;

[...]”

Id-dritt Rumen

- 12 Il-Legea nr. 571/2003 privind Codul fiscal (il-Liġi Nru 571/2003 dwar il-Kodiċi tat-Taxxi), tat-22 ta’ Diċembru 2003 (Monitorul Oficial al României, Parti I, Nru 927 tat-23 ta’ Diċembru 2003), fil-verżjoni tagħha applikabbli għall-fatti tal-kawża prinċipali (iktar ’il quddiem il-“Kodiċi tat-Taxxa”), tinkludi l-Artikolu 134a, intitolat “Fatt taxxabbli għall-kunsinni ta’ oġġetti u għall-provvisti ta’ servizzi”, li jipprevedi:

“(1) Il-fatt taxxabbli jsehh fid-data tal-kunsinna tal-oġġetti jew fid-data tal-provvista tas-servizzi, sugġett għall-eċċezzjonijiet previsti f’dan il-kapitolu.

[...]

(7) Il-provvisti ta’ servizzi li jagħtu lok għal dikjarazzjonijiet suċċessivi ta’ kont jew hlasijiet suċċessivi, bħal servizzi ta’ kostruzzjoni u ta’ assemblaġġ, servizzi ta’ konsulenza, ta’ ricerka, ta’ perizja u servizzi simili oħra, għandhom jitqiesu li saru fid-data tal-ħruġ tal-istat ta’ progress, tar-rapporti ta’ xogħol jew dokumenti simili oħra sabiex jiġu ddeterminati s-servizzi pprovduti jew, jekk ikun il-każ, skont l-istipulazzjonijiet kuntrattwali, fid-data tal-aċċettazzjoni tagħhom mill-benefiċjarji.

(8) Fir-rigward ta’ provvisti kontinwi ta’ oġġetti jew ta’ servizzi li jsiru b’mod kontinwu, għajr dawk imsemmija fil-paragrafu 7, bħall-provvista ta’ gass naturali, ta’ ilma, is-servizzi ta’ telefonija, il-provvista ta’ elettriku u servizzi oħra simili, il-kunsinna jew il-provvista għandha titqies li saret fid-dati speċifikati fil-kuntratt għall-hlas tal-oġġetti jew servizzi pprovduti, jew fid-data tal-ħruġ ta’ fattura, mingħajr ma l-perijodu tad-dikjarazzjoni ta’ kont jista’ jaqbez sena.

[...]”

- 13 Skont l-Artikolu 145 tal-imsemmi kodiċi, intitolat “Kamp ta’ applikazzjoni tad-dritt għal tnaqqis”:

“[...]

(2) Kull persuna taxxabbli għandha d-dritt li tnaqqas it-taxxa relatata max-xiri jekk dan tal-aħħar jintuża għall-finijiet tat-tranzazzjonijiet segwenti:

- a) it-tranzazzjonijiet taxxabbli [...]

- 14 L-Artikolu 4 tal-Leġeja nr. 85/2006 privind procedura insolvenței (il-Liġi Nru 85/2006 dwar il-Proċedura ta' Insolvenza), tal-5 ta' April 2006 (Monitorul Oficial al României, Part I, Nru 359 tal-21 ta' April 2006), huwa fformulat kif ġej:

“(1) L-ispejjeż kollha relatati mal-proċedura stabbilita minn din il-liġi, inklużi dawk relatati mal-komunikazzjoni, mal-konvokazzjoni u man-notifika tal-atti proċedurali mwettqa mill-amministratur ġudizzjarju u/jew mill-istralċjarju, għandhom jiġihallu mill-assi tad-debitur.

[...]

(4) Fl-assenza ta' likwidità fil-kont tad-debitur, għandu jintuża l-fond ta' stralċ [...]

- 15 L-Artikolu 11(1) ta' din il-liġi jiddisponi:

“Bis-saħħa ta' din il-liġi, il-ġudikant fl-insolvenza għandu bħala funzjonijiet prinċipali li:

[...]

c) jahtar, fid-deċiżjoni ta' ftuħ tal-proċedura, b'mod motivat, fost il-prattikanti tal-insolvenza kompatibbli li jkunu pprezentaw offerta ta' servizzi fil-proċess tal-kawża, l-amministratur ġudizzjarju provviżorju [...], jiffissa r-remunerazzjoni tiegħu konformement mal-kriterji previsti mil-liġi dwar l-organizzazzjoni tal-attivitajiet tal-prattikanti tal-insolvenza u jiddetermina l-funzjonijiet tiegħu matul dan il-perijodu. Il-ġudikant fl-insolvenza għandu jahtar l-amministratur ġudizzjarju provviżorju jew l-istralċjarju provviżorju mitlub mill-kreditur li jkun talab il-ftuħ tal-proċedura jew mid-debitur, jekk ikun l-awtur tat-talba. [...]

d) jikkonferma, permezz ta' digriet, l-amministratur ġudizzjarju jew l-istralċjarju mahtur mill-assemblea tal-kredituri jew mill-kreditur li jkollu iktar minn 50 % tal-valur tal-krediti, kif ukoll l-onorarji nnegożjati. [...]

- 16 L-Artikolu 21(1) u (1a) tal-imsemmija liġi jipprevedi:

“(1) L-amministratur stralċjarju għandu jipprezenta rapport kull xahar li jkun fih id-deskrizzjoni ta' kif ikun wettaq il-funzjonijiet tiegħu, kif ukoll ġustifikazzjoni tal-ispejjeż sostnuti għall-ġestjoni tal-proċedura jew spejjeż oħra sostnuti mil-likwidità tal-assi tad-debitur. Ir-rapport jinsab fil-proċess tal-kawża u ġie ppubblikat estratt minnu fil-[Buletinul Procedurilor de Insolvență (BPI) (il-Bulletin tal-Proċeduri ta' Insolvenza)]. Kull 120 jum, il-ġudikant fl-insolvenza għandu jistabbilixxi terminu għat-tkomplija tal-proċedura, li fl-iskadenza tiegħu l-amministratur ġudizzjarju għandu jesponi fil-qosor il-miżuri meħuda fl-intervall, li jidhru fir-rapporti ta' attività.

(1a) Ir-rapport imsemmi fil-paragrafu 1 għandu jsemmi wkoll ir-remunerazzjoni tal-amministratur ġudizzjarju jew tal-istralċjarju, b'indikazzjoni tal-metodu tal-kalkolu tiegħu.”

- 17 L-Artikolu 24 tal-istess liġi jiddisponi:

“(1) Meta jiddeċiedi dwar id-dikjarazzjoni ta' falliment, il-ġudikant fl-insolvenza għandu jahtar stralċjarju, filwaqt li d-dispożizzjonijiet tal-Artikoli 19, 21, 22 u 23 u tal-Artikolu 102(5) japplikaw kif xieraq.

(2) Il-funzjonijiet tal-amministratur ġudizzjarju għandhom jieqfu fil-mument meta l-funzjonijiet tal-istralċjarju jiġu stabbiliti mill-ġudikant fl-insolvenza.

(3) L-amministratur ġudizzjarju mahtur preċedentement jista' wkoll jinħatar stralċjarju.”

- 18 L-Ordonanța Guvernului nr. 92/2003 privind Codul de procedură fiscală (id-Digriet tal-Gvern Nru 92/2003 li Jistabbilixxi l-Kodiċi ta' Proċedura Fiskali), tal-24 ta' Diċembru 2003 (Monitorul Oficial al României, parti I, Nru 941 tad-29 ta' Diċembru 2003), fil-verżjoni tiegħu fis-sehħ fid-data tal-fatti fil-kawża prinċipali (iktar 'il quddiem il-“Kodiċi ta' Proċedura Fiskali”), jipprevedi, fl-Artikolu 213 tiegħu, intitolat “Trattament tal-ilment”:

“(1) L-awtorità kompetenti, meta tiddeċiedi dwar l-ilment, għandha teżamina l-motivi ta' fatt u ta' liġi li jikkostitwixxu l-bażi tal-att amministrattiv fiskali. L-analiżi tal-ilment għandha tiegħu inkunsiderazzjoni l-argumenti tal-partijiet, id-dispożizzjonijiet legali invokati minnhom u d-dokumenti fil-fajl tal-kawża. L-ilment għandu jiġi ttrattat fil-limiti tar-riferiment.

(2) L-awtorità responsabbli għall-ipproċessar tal-ilment tista' titlob l-opinjoni tad-direttorati speċjalizzati tal-ministeru jew tal-istituzzjonijiet u tal-awtoritajiet ohra.

(3) Id-deċiżjoni fuq l-ilment ma jistax ikollha l-effett li taggrava s-sitwazzjoni tal-awtur tal-ilment wara r-rikors tiegħu stess.

(4) L-awtur tal-ilment, il-partijiet intervenjenti jew il-mandatarji tagħhom jistgħu jipproduċu provi ġodda insostenn tat-talba tagħhom. F'dan il-każ, l-awtorità fiskali li tohroġ l-att amministrattiv fiskali kkontestat jew il-korp li wettaq il-kontroll, skont il-każ, ikollhom il-possibbiltà li jesprimu ruħhom fir-rigward ta' dawn il-provi l-ġodda.

(5) L-awtorità responsabbli għall-ipproċessar tal-ilment għandha l-ewwel tiddeċiedi dwar l-eċċezzjonijiet proċedurali u sostantivi u, jekk jiġi kkonstatat li huma fondati, il-kawża ma għandhiex tiġi eżaminata fil-mertu.”

- 19 L-Artikolu 38 tal-Ordonanța de urgență nr. 86/2006 privind organizarea activității practicienilor în insolvență (id-Digriet ta' Urgenza tal-Gvern Nru 86/2006 dwar l-Organizzazzjoni tal-Attivitajiet tal-Prattikanti tal-Insolvenza), tat-8 ta' Novembru 2006 (Monitorul Oficial al României, Parti I, Nru 944 tat-22 ta' Novembru 2006), jiddisponi:

“(1) Il-prattikanti tal-insolvenza huma intitolati għal onorarji għall-attività mwettqa, fil-forma ta' onorarji fissi, onorarji għar-riżultati jew taħlita ta' dawn it-tipi ta' onorarji.

[...]

(4) Il-ġudikant fl-insolvenza għandu jistabbilixxi l-onorarji provviżorji għall-perijodu ta' osservazzjoni mal-ftuħ tal-proċedura ta' insolvenza, abbażi tal-kriterji previsti fil-paragrafu 2. Dawn l-onorarji jistgħu jinbidlu mill-assemblea tal-kredituri, li għandha tiegħu inkunsiderazzjoni d-dispożizzjonijiet tal-paragrafu 2.

(5) Il-ħlas tal-onorarji tal-prattikanti tal-insolvenza, tal-amministraturi ġudizzjarji jew tal-istralċjarji, jew tal-ispejjeż proċedurali għandu jsir mill-fond stabbilit bis-saħħa tal-Artikolu 4 tal-Liġi Nru 85/2006 [...]

Il-kawża prinċipali u d-domandi preliminari

- 20 C, kumpannija rregolata mid-dritt Rumen, tiġbor fi ħdanha amministraturi u stralċjarji ġudizzjarji, imsejha “prattikanti tal-insolvenza” mid-dritt Rumen. Hija tipprovdi servizzi lil impriži li huma suġġetti għal proċeduri ta’ insolvenza. Huwa stabbilit li dawn is-servizzi huma suġġetti għall-VAT.
- 21 Permezz ta’ avviż ta’ stima tat-13 ta’ Awwissu 2015, ikkonfermat parzjalment permezz ta’ deċiżjoni tal-10 ta’ Mejju 2016, adottata b’risposta għal ilment ipprezentat minn C, l-amministrazzjoni fiskali Rumena kkonstatat irregolaritajiet b’mod partikolari fir-rigward tal-eżiġibbiltà tat-taxxa. C ipprezentat rikors kontenzjuż quddiem il-Curtea de Apel Cluj (il-Qorti tal-Appell ta’ Cluj, ir-Rumanija), li hija l-qorti tar-rinviju, filwaqt li talbet is-sospensjoni tal-eżekuzzjoni tad-deċiżjoni tal-10 ta’ Mejju 2016.
- 22 Il-qorti tar-rinviju tqis li dan ir-rikors iqajjem tliet kwistjonijiet dwar l-interpretazzjoni tad-Direttiva 2006/112.
- 23 Fl-ewwel lok, fir-rigward tas-servizzi pprovduti minn C lill-kumpannija SM SRL matul il-perijodu bejn is-17 ta’ Marzu 2011 u l-31 ta’ Awwissu 2011, din il-qorti tikkonstata li C ħarġet fattura f’din l-aħħar data.
- 24 Sabiex tiġi evalwata l-legalità ta’ dan l-approċċ, għandu jiġi ddeterminat jekk is-servizzi inkwistjoni jaqgħux taħt l-Artikolu 64(2) tad-Direttiva 2006/112, li ġie traspost, fid-dritt Rumen, mill-Artikolu 134a(8) tal-Kodiċi tat-Taxxa.
- 25 Bis-saħħa ta’ din l-aħħar dispożizzjoni, il-persuni taxxabbli jistgħu jipprevedu li d-dikjarazzjoni ta’ kont tas-servizzi tagħhom għandu jinfirex fuq perijodu massimu ta’ sena fil-każ ta’ “provvista ta’ servizzi li titwettaq b’mod kontinwu”. Il-kamp ta’ applikazzjoni tal-imsemmija dispożizzjoni huwa ddefinit minn lista ta’ servizzi mhux eżawrjenti.
- 26 Jekk jirriżulta li s-servizzi pprovduti lill-kumpannija SM jaqgħu taħt l-Artikolu 134a(8) tal-Kodiċi tat-Taxxa, l-amministrazzjoni fiskali Rumena kienet ikkonsidrat, b’mod żbaljat, li l-fatt taxxabbli u l-eżiġibbiltà tat-taxxa kienu seħħew fil-mument tal-provvista ta’ dawn is-servizzi minn C u li, konsegwentement, din kienet obbligata tohroġ fatturi sa mhux iktar tard mill-ħmistax-il jum tax-xahar wara l-imsemmija provvista.
- 27 Il-qorti tar-rinviju tirrileva li mill-perizja stabbilita fil-kuntest tal-kawża prinċipali li hija adita biha jirriżulta li s-servizzi inkwistjoni ġew effettivament ipprovduti b’mod kontinwu. Madankollu, ma huwiex eskluż li dawn is-servizzi taw lok għal dikjarazzjonijiet suċċessivi ta’ kont jew għal ħlasijiet suċċessivi.
- 28 Fit-tieni lok, il-qorti tar-rinviju tirrileva li, għas-servizzi pprovduti matul il-perijodu mix-xahar ta’ Novembru 2010 sax-xahar ta’ Ottubru 2011, C ħarġet fattura fit-3 ta’ Ottubru 2011 u rċeviet il-VAT fl-1 ta’ Novembru 2011, meta rċeviet ir-remunerazzjoni. Dan l-approċċ kien iġġustifikat mill-fatt li l-ħlas kien ġie suġġett għal kundizzjoni marbuta mad-dispożizzjoni ta’ likwidità mill-benefiċjarju ta’ dawn is-servizzi.
- 29 L-amministrazzjoni fiskali Rumena qieset li tali kundizzjoni ma kinitx tippermetti li jiġi sseparat il-fatt taxxabbli u l-eżiġibbiltà tal-VAT, filwaqt li ġie ppreċiżat li C kienet ipprovdiet servizzi mid-data tal-ħatra tagħha bħala amministratur jew stralċjarju ġudizzjarju.

- 30 C, b'kuntrast ma' dan, tibbaża ruħha fuq is-sentenza tat-3 ta' Settembru 2015, Asparuhovo Lake Investment Company (C-463/14, EU:C:2015:542, punt 35), sabiex issostni li l-“ħlas” huwa kkaratterizzat minn rabta diretta bejn it-tranzazzjoni u l-korrispettiv tiegħu. Għalhekk, qabel il-ħlas inkwistjoni, la kien hemm skambju ta' servizzi reċiproċi u lanqas tranzazzjoni taxxabbli.
- 31 Il-qorti tar-rinviju tistaqsi dwar il-kompatibbiltà tal-pożizzjoni difiża mill-amministrazzjoni fiskali Rumena mal-Artikoli 63, 64 u 66 tad-Direttiva 2006/112.
- 32 Fit-tielet u l-aħħar lok, bis-saħħa ta' ftehim ta' kollaborazzjoni konkluz fit-8 ta' Dicembru 2009, DDKK, kumpannija ċivili ta' avukati, tat għajna finanzjarja lil C u tatha d-dritt li tuża isimha u l-logo tagħha.
- 33 Skont l-amministrazzjoni fiskali Rumena, dan il-ftehim kien parti minn strategija ta' kummerċjalizzazzjoni maħsuba sabiex tattira klijenti fil-bidu tal-attività ta' C bħala amministratur jew stralċjarju ta' impriża f'sitwazzjoni ta' insolvenza. Madankollu, din l-awtorità rrifjutat it-tnaqqis tal-VAT li jidher fuq il-fatturi maħruġa minn DDKK b'applikazzjoni ta' dan il-ftehim, minħabba li C ma wrietx li s-servizzi pprovduti minn din tal-aħħar kienu użati għall-bżonnijiet tat-tranzazzjonijiet taxxabbli tagħha.
- 34 Il-qorti tar-rinviju tqis li, sabiex tinvoka d-dritt għal tnaqqis tagħha skont l-Artikolu 145(2)(a) tal-Kodiċi tat-Taxxa, C kellha turi l-eżistenza ta' “rabta diretta u immedjata” bejn l-akkwisti li hija kienet twettaq fi stadju preċedenti u t-tranzazzjonijiet sussegwenti li hija kienet twettaq. Is-sentenza tal-25 ta' Novembru 2021, Amper Metal (C-334/20, EU:C:2021:961), tipprovdi indizji f'dan ir-rigward, iżda ma tippermettix li jiġi ddeterminat il-livell ta' prova meħtieġ. F'dan il-każ, C ippreżentat il-ftehim ta' kollaborazzjoni konkluz minn DDKK u fatturi maħruġa minnha lill-amministrazzjoni fiskali Rumena. Barra minn hekk, C semmiet żieda fid-dħul mill-bejgħ tagħha u fl-ammont tat-tranzazzjonijiet taxxabbli tagħha.
- 35 Barra minn hekk, il-qorti tar-rinviju tirrileva li, minbarra t-tliet kwistjonijiet dwar l-interpretazzjoni tad-Direttiva 2006/112, il-kawża prinċipali li biha hija adita tqajjem kwistjoni dwar id-drittijiet tad-difiża.
- 36 Fil-fatt, fil-kuntest tal-proċedura ta' lment kontra l-avviż ta' stima tat-13 ta' Awwissu 2015, l-amministrazzjoni fiskali Rumena ressqet argumenti godda ta' fatt u ta' liġi. C issostni li ma kellhiex il-possibbiltà li tiehu pożizzjoni fir-rigward ta' dawn l-argumenti, bi ksur tad-drittijiet tad-difiża u bi ksur tal-Artikolu 213 tal-Kodiċi ta' Proċedura Fiskali, li jillimita l-istħarriġ imwettaq fil-kuntest ta' lment għall-motivi ta' fatt u ta' liġi meħuda inkunsiderazzjoni waqt il-ħruġ tal-att ikkontestat.
- 37 Il-qorti tar-rinviju tfakkar li, fil-punt 79 tas-sentenza tat-3 ta' Lulju 2014, Kamino International Logistics u Datema Hellmann Worldwide Logistics (C-129/13 u C-130/13, EU:C:2014:2041), il-Qorti tal-Ġustizzja ddeċidiet li ksur tad-drittijiet tad-difiża, b'mod partikolari tad-dritt għal smiġħ, iwassal għall-annullament tad-deċiżjoni meħuda fi tmiem il-proċedura amministrattiva inkwistjoni biss jekk, fl-assenza ta' din l-irregolarità, din il-proċedura setgħet twassal għal riżultat differenti. Mill-punt 73 ta' din is-sentenza jirriżulta li lanqas ma hemm ksur tad-drittijiet tad-difiża jekk l-eżekuzzjoni ta' avviż ta' stima tiġi sospiża sal-eventwali bidla tagħha.

- 38 F'dan il-każ, C ibbenefikat minn miżuri provviżorji, jiġifieri s-sospensjoni tal-avviż ta' stima tat-13 ta' Awwissu 2015 sal-adozzjoni ta' deċiżjoni fuq il-mertu mill-qorti tar-rinviju. Barra minn hekk, fil-kuntest tat-tilwima li biha hija adita din il-qorti, C ikkontestat l-argumenti l-godda mressqa mill-amministrazzjoni fiskali Rumena matul il-proċedura ta' lment.
- 39 Huwa f'dawn iċ-ċirkustanzi li l-Curtea de Apel Cluj (il-Qorti tal-Appell ta' Cluj) iddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) L-Artikoli 63, 64 u 66 tad-Direttiva [2006/112] jipprekludu prassi amministrattiva tal-awtorità fiskali, bħal dik f'din it-tilwima, li stabbilixxiet l-obbligu ta' hlas supplimentari mill-persuna taxxabbli, kumpannija professjonali b'responsabbiltà limitata (KPRL) li permezz tagħha l-prattikanti tal-insolvenza jistgħu jeżerċitaw il-professjoni tagħhom, li jiddeterminaw il-fatt taxxabbli u l-eżiġibbiltà fil-mument li fih ġew ipprovduti s-servizzi fil-kuntest tal-proċeduri ta' insolvenza, fil-każ fejn l-onorarji tal-prattikant tal-insolvenza kienu ġew iffissati mill-ġudikant fl-insolvenza jew mill-assemblea tal-kredituri, bil-konsegwenza li l-persuna taxxabbli hija meħtieġa tohroġ fatturi mhux iktar tard mill-ħmistax-il jum tax-xahar ta' wara dak li matulu tniessel il-fatt taxxabbli tal-VAT?
- 2) L-Artikoli 63, 64 u 66 tad-Direttiva 2006/112 jipprekludu prassi amministrattiva tal-awtorità fiskali, bħal dik f'din it-tilwima, li tikkonsisti f'li jiġu stabbiliti obbligi ta' hlas supplimentari mill-persuna taxxabbli, kumpannija professjonali b'responsabbiltà limitata (KPRL) li permezz tagħha l-prattikanti tal-insolvenza jistgħu jeżerċitaw il-professjoni tagħhom, minhabba li harget fatturi u ġabret il-VAT biss fid-data li fih tħallset tas-servizzi pprovduti fi proċeduri ta' insolvenza, għalkemm l-assemblea ġenerali tal-kredituri kienet stabbilixxiet li l-hlas tal-onorarji tal-prattikant tal-insolvenza kien suġġett għall-eżistenza ta' likwidità fil-kontijiet tad-debituri?
- 3) Fil-każ ta' ftehim ta' kooperazzjoni (co-branding) bejn uffiċċju tal-avukati u l-persuna taxxabbli, għall-finijiet tal-ġhoti tad-dritt għal tnaqqis huwa biżżejjed li l-persuna taxxabbli, sabiex tistabbilixxi l-eżistenza ta' rabta diretta u immedjata bejn ix-xiri magħmul mill-persuna taxxabbli fi stadju preċedenti u t-tranzazzjonijiet fi stadju sussegwenti, tipprova, wara l-ftehim, iż-żieda fid-dhul mill-bejgħ/fil-valur tat-tranzazzjonijiet taxxabbli, mingħajr dokumenti oħra ta' sostenn? Fil-każ ta' risposta fl-affermattiv, liema huma l-kriterji li għandhom jittiehdu inkunsiderazzjoni sabiex tiġi ddeterminata b'mod konkret il-portata tad-dritt għal tnaqqis?
- 4) Il-prinċipju ġenerali tad-dritt tal-Unjoni li jirrispetta d-drittijiet tad-difiża għandu jiġi interpretat fis-sens li, jekk, fi hdan proċeduri amministrattivi nazzjonali għar-riżoluzzjoni ta' lment kontra avviż ta' stima li stabbilixxa l-hlas ta' VAT supplimentari, jirriżultaw argumenti godda ta' dritt u ta' fatt fir-rigward ta' dawk fir-rapport ta' kontroll fiskali li kien il-baži għall-hruġ tal-avviż ta' stima u l-persuna taxxabbli bbenefikat minn miżuri ġurisdizzjonali ta' protezzjoni provviżorja, sad-deċiżjoni tal-qorti fuq il-mertu, billi ssospendiet it-titolu tad-dejn, il-qorti adita fuq il-mertu tal-kawża tista' ssib li dan il-prinċipju ma kienx miksur mingħajr ma tivverifika jekk il-proċedura setax kellha riżultat differenti fl-assenza ta' din l-irregolarità?”

Fuq it-talba għal proċedura mhaffa

- 40 Il-qorti tar-rinviju talbet lill-Qorti tal-Ġustizzja tissugġetta din il-kawża għal proċedura mhaffa skont l-Artikolu 105(1) tar-Regoli tal-Proċedura tal-Qorti tal-Ġustizzja, billi sostniet li l-kawża prinċipali kienet pendenti quddiemha sa mis-sena 2016.
- 41 L-Artikolu 105(1) tar-Regoli tal-Proċedura jipprevedi li, fuq talba tal-qorti tar-rinviju jew, f'każijiet eċċezzjonali, *ex officio*, il-President tal-Qorti tal-Ġustizzja jista', meta n-natura tal-kawża tkun teżiġi li tiġi ttrattata f'qasir żmien, u wara li jinstemgħu l-Imħallef Relatur u l-Avukat Ġenerali, jiddeċiedi li r-rinviju għal deċiżjoni preliminari jiġi sugġett għal proċedura mhaffa li tidderoga mid-dispożizzjonijiet ta' dawn ir-Regoli.
- 42 F'dan il-każ, ma jidhri li l-qorti tar-rinviju hija obbligata tiddeċiedi f'terminu speċifiku u lanqas li r-rikors ġudizzjarju li giet adita bih minn C fl-2016 kien sugġett għal trattament urġenti (ara, f'dan is-sens, id-digriet tal-President tal-Qorti tal-Ġustizzja tal-1 ta' Ottubru 2010, N. S *et*, C-411/10, EU:C:2010:575, punt 8).
- 43 F'dan ir-rigward, huwa biżżejjed li jiġi rrilevat li din il-qorti ddeċidiet li tibgħat it-talba tagħha għal deċiżjoni preliminari lill-Qorti tal-Ġustizzja fil-15 ta' Lulju 2021. Madankollu, l-imsemmija qorti ressqet din it-talba biss fit-8 ta' Novembru 2022.
- 44 Barra minn hekk, għandu jittfakkar li r-rekwiżit tat-trattament ta' tilwima pendenti quddiem il-Qorti tal-Ġustizzja f'qasir żmien ma jistax jirriżulta mis-sempliċi fatt li l-qorti tar-rinviju hija obbligata tiżgura soluzzjoni rapida tat-tilwima (sentenza tat-13 ta' Ottubru 2022, Gmina Wieliszew, C-698/20, EU:C:2022:787, punt 50).
- 45 Fl-aħħar nett, il-Qorti tal-Ġustizzja diġà ddeċidiet li ma jikkostitwixxi ċirkustanza eċċezzjonali ta' natura li tiġġustifika l-użu ta' proċedura mhaffa biss l-interess tal-partijiet fil-kawża, ċertament legittimu, li jiddeterminaw malajr kemm jista' jkun il-portata tad-drittijiet li huma jisiltu mid-dritt tal-Unjoni (digriet tal-President tal-Qorti tal-Ġustizzja tal-10 ta' Jannar 2012, Arslan, C-534/11, EU:C:2012:4, punt 13 u l-ġurisprudenza ċċitata).
- 46 F'dawn iċ-ċirkustanzi, il-President tal-Qorti tal-Ġustizzja, permezz ta' deċiżjoni tal-21 ta' Diċembru 2022, wara li nstemgħu l-Imħallef Relatur u l-Avukat Ġenerali, ċaħad it-talba għall-applikazzjoni tal-proċedura mhaffa prevista fl-Artikolu 105 tar-Regoli tal-Proċedura.

Fuq id-domandi preliminari

Fuq l-ammissibbiltà tad-domandi

- 47 Fl-ewwel lok, għandu jiġi rrilevat li, permezz tal-ewwel u tat-tieni domanda tagħha, il-qorti tar-rinviju titlob lill-Qorti tal-Ġustizzja tinterpreta l-Artikoli 63, 64 u 66 tad-Direttiva 2006/112.
- 48 Madankollu, mit-talba għal deċiżjoni preliminari jirriżulta li, fir-realtà, din il-qorti ma tistaqsi dwar l-interpretazzjoni tal-Artikolu 63 tad-Direttiva 2006/112 bħala tali, iżda dwar il-kamp ta' applikazzjoni, rispettivament, tal-paragrafi (1) u (2) tal-Artikolu 64 ta' din id-direttiva, moqrija flimkien mal-Artikolu 63 tagħha.

- 49 F'dan ir-rigward, mit-talba għal deċiżjoni preliminari jirriżulta wkoll li l-Artikolu 64(1) u (2) tad-Direttiva 2006/112, fil-verżjoni oriġinali tiegħu, gie traspost, fid-dritt Rumen, permezz tal-Artikolu 134a(7) u (8) tal-Kodiċi tat-Taxxa.
- 50 B'kuntrast ma' dan, il-Qorti tal-Ġustizzja ma hijiex f'pożizzjoni li tiddetermina jekk l-ewwel paragrafu tal-Artikolu 66 ta' din id-direttiva, li huwa dispożizzjoni ta' applikazzjoni fakultattiva, kienx gie traspost fid-dritt Rumen fiż-żmien tal-fatti inkwistjoni fil-kawża prinċipali. Fl-osservazzjonijiet bil-miktub tiegħu, il-Gvern Rumen isostni li dan ma kienx il-każ. Barra minn hekk, l-informazzjoni li għandha l-Qorti tal-Ġustizzja ma tippermettilhiex li tevalwa r-rilevanza ta' din id-dispożizzjoni għas-soluzzjoni tal-kawża prinċipali.
- 51 Issa, peress li t-talba għal deċiżjoni preliminari sservi ta' bażi għall-proċedura stabbilita fl-Artikolu 267 TFUE, il-qorti nazzjonali hija mitluba tfisser, f'din id-domanda stess, il-kuntest fattwali u regolamentari tal-kawża prinċipali u tagħti l-isjegazzjonijiet neċessarji dwar ir-raġunijiet tal-għażla tad-dispożizzjonijiet tad-dritt tal-Unjoni li hija titlob l-interpretazzjoni tagħhom, kif ukoll dwar ir-rabta li hija tistabbilixxi bejn dawn id-dispożizzjonijiet u l-leġiżlazzjoni nazzjonali applikabbli għat-tilwima mressqa quddiemha (sentenza tat-8 ta' Ġunju 2023, *Lyonesse Europe*, C-455/21, EU:C:2023:455, punt 26 u l-ġurisprudenza ċċitata).
- 52 Dawn ir-rekwiżiti kumulattivi li jikkonċernaw il-kontenut ta' talba għal deċiżjoni preliminari jinsabu b'mod esplicitu fl-Artikolu 94 tar-Regoli tal-Proċedura li l-qorti tar-rinviju hija obbligata tosserva bir-reqqa. Barra minn hekk, huma mfakkra fil-punti 13, 15 u 16 tar-Rakkomandazzjonijiet lill-qorti nazzjonali, dwar l-introduzzjoni ta' talbiet għal deċiżjoni preliminari (ĠU 2019, C 380, p. 1) (sentenza tat-8 ta' Ġunju 2023, *Lyonesse Europe*, C-455/21, EU:C:2023:455, punt 27 u l-ġurisprudenza ċċitata).
- 53 Fid-dawl ta' dawn il-kunsiderazzjonijiet, għandu jiġi kkonstatat li l-ewwel u t-tieni domanda huma inammissibbli sa fejn dawn jirrigwardaw l-interpretazzjoni tal-Artikolu 66 tad-Direttiva 2006/112.
- 54 Fit-tieni lok, it-tielet domanda tirrigwarda l-eżerċizzju tad-dritt għal tnaqqis, previst fl-Artikolu 168 (a) tad-Direttiva 2006/112. Il-qorti tar-rinviju tistaqsi, minn naħa, dwar il-provi li l-persuna taxxabbli għandha tipprovdi lill-awtoritajiet fiskali sabiex tkun tista' tibbenefika minn dan id-dritt u, min-naħa l-oħra, dwar il-portata tiegħu.
- 55 Madankollu, l-informazzjoni li għandha l-Qorti tal-Ġustizzja tikkonċerna biss l-ewwel parti tat-tielet domanda, b'tali mod li hija ma hijiex f'pożizzjoni li tiddetermina la l-motivi li wasslu għad-domandi tal-qorti tar-rinviju dwar il-portata tad-dritt għal tnaqqis u lanqas l-utilità ta' risposta f'dan ir-rigward. F'dawn iċ-ċirkustanzi, it-tieni parti tat-tielet domanda hija inammissibbli.

Fuq l-ewwel domanda

- 56 Preliminarjament, għandu jiġi osservat li, fir-rigward tal-provvista ta' servizzi inkwistjoni fil-kawża prinċipali, il-qorti tar-rinviju tirrileva, essenzjalment, li l-amministraturi u l-istralċjarji ġudizzjarji miġbura fi hdan C jipprovdu servizzi lill-impriżi li huma s-sugġett ta' proċeduri ta' insolvenza mhux b'mod *ad hoc*, iżda b'mod kontinwu matul ċertu perijodu.
- 57 Konsegwentement, għandu jitqies li, permezz tal-ewwel domanda tagħha, il-qorti tar-rinviju tistaqsi lill-Qorti tal-Ġustizzja jekk l-Artikolu 64 tad-Direttiva 2006/112 għandux jiġi interpretat fis-sens li jaqgħu fil-kamp ta' applikazzjoni rispettiv tal-paragrafi 1 u 2 ta' dan l-artikolu s-servizzi

pprovduti b'mod kontinwu matul ċertu perijodu, b'hal daww imwettqa, bis-saħħa tad-dritt Rumen, mill-amministraturi u mill-istralċjari ġudizzjarji favur l-impriżi li huma s-suġġett ta' proċeduri ta' insolvenza.

- 58 F'dan ir-rigward, għandu, minn naħa, jinfakkar li l-Artikolu 64(1) tad-Direttiva 2006/112 għandu jiġi interpretat fid-dawl tal-Artikolu 63 tiegħu, peress li l-ewwel dispożizzjoni hija intrinsikament marbuta mat-tieni waħda (sentenza tat-28 ta' Ottubru 2021, X-Beteiligungsgesellschaft (VAT – Hlasijiet suċċessivi), C-324/20, EU:C:2021:880, punt 34).
- 59 Skont dan l-Artikolu 63, il-fatt taxxabbli jseħh u t-taxxa ssir eżiġibbli fil-mument tal-kunsinna tal-prodotti jew tal-provvista tas-servizzi. Skont l-imsemmi Artikolu 64(1), meta dawn jagħtu lok għal dikjarazzjonijiet suċċessivi ta' kont jew għal hlasijiet suċċessivi, il-provvisti ta' servizzi għandhom jitqiesu b'hal mwettqa, fis-sens tal-imsemmi Artikolu 63, fil-mument tal-iskadenza tal-perijodi li għalihom jirrelataw dawn id-dikjarazzjonijiet ta' kont jew hlasijiet (ara, f'dan is-sens, is-sentenza tat-28 ta' Ottubru 2021, X-Beteiligungsgesellschaft (VAT – Hlasijiet suċċessivi), C-324/20, EU:C:2021:880, punt 35).
- 60 Minn applikazzjoni flimkien ta' dawn iż-żewġ dispożizzjonijiet jirrizulta li, għall-provvisti li jagħtu lok għal dikjarazzjonijiet suċċessivi ta' kont jew għal hlasijiet suċċessivi, il-fatt taxxabbli jseħh u t-taxxa ssir eżiġibbli fil-mument tal-iskadenza tal-perijodi li għalihom jirrelataw dawn id-dikjarazzjonijiet ta' kont jew il-hlasijiet (ara, f'dan is-sens, is-sentenza tat-28 ta' Ottubru 2021, X-Beteiligungsgesellschaft (VAT – Hlasijiet suċċessivi), C-324/20, EU:C:2021:880, punt 36 u l-ġurisprudenza ċċitata).
- 61 Fir-rigward tal-kliem "servizzi li jagħtu lok għal hlasijiet suċċessivi", il-Qorti tal-Ġustizzja kkonfermat li dawn jinkludu biss is-servizzi li n-natura stess tagħhom tiġġustifika hlas bin-nifs, jiġifieri daww li huma pprovduti mhux b'mod *ad hoc*, iżda b'mod rikorrenti jew kontinwu, matul ċertu perijodu (ara, f'dan is-sens, is-sentenza tat-28 ta' Ottubru 2021, X-Beteiligungsgesellschaft (VAT – Hlasijiet suċċessivi), C-324/20, EU:C:2021:880, punti 37 sa 39).
- 62 Din il-konstatazzjoni tapplika *mutatis mutandis* għat-tieni każ imsemmi fl-Artikolu 64(1) tad-Direttiva 2006/112, jiġifieri meta s-"servizzi jagħtu lok għal dikjarazzjonijiet suċċessivi ta' kont".
- 63 Barra minn hekk, l-użu tal-Artikolu 64(1) ta' din id-direttiva, b'hal regola ġuridika intiża għad-determinazzjoni tal-mument li fih jtnissel l-obbligu fiskali, jimponi ruħu biss meta l-mument jew il-mument ta' twettiq effettiv tal-provvisti ma humiex univoki u jistgħu jagħtu lok għal evalwazzjonijiet differenti, li huwa l-każ meta dawn, minhabba n-natura kontinwa u repetuta tagħhom, jtwettqu matul perijodu jew diversi perijodi speċifiċi (sentenza tat-28 ta' Ottubru 2021, X-Beteiligungsgesellschaft (VAT – Hlasijiet suċċessivi), C-324/20, EU:C:2021:880, punt 45).
- 64 B'kuntrast ma' dan, fil-każ fejn il-mument tal-eżekuzzjoni tal-provvista huwa univoku, b'mod partikolari meta l-provvista tkun ta' natura *ad hoc* u meta jkun jeżisti mument preċiż li jippermetti li jiġi stabbilit li t-twettiq tagħha jkun intemm, konformement mar-relazzjoni kuntrattwali li torbot lill-partijiet fit-tranzazzjoni kkonċernata, l-Artikolu 64(1) tal-imsemmija direttiva ma jistax japplika mingħajr ma jinkiser il-kliem ċar tal-Artikolu 63 tal-istess direttiva (sentenza tat-28 ta' Ottubru 2021, X-Beteiligungsgesellschaft (VAT – Hlasijiet suċċessivi), C-324/20, EU:C:2021:880, punt 46).

- 65 Min-naħa l-oħra, mill-formulazzjoni tat-tieni subparagrafu tal-Artikolu 64(2) tad-Direttiva 2006/112 jirriżulta mingħajr ekwivoku li din id-dispożizzjoni tirrigwarda, bħall-paragrafu 1 ta' dan l-Artikolu 64, kunsinni ta' oġġetti u provvisti ta' servizzi li jseħħu b'mod kontinwu matul ċertu perijodu.
- 66 Minn dan jirriżulta wkoll li t-tieni subparagrafu tal-Artikolu 64(2) ta' din id-direttiva jipprevedi sistema li l-implimentazzjoni tagħha hija fakultattiva, b'tali mod li huma l-Istati Membri li għandhom jiddeċiedu jekk jixtiqux jirrikorru għal din l-iskema. Il-leġiżlatur nazzjonali għandu f'dan ir-rigward ċertu margni ta' manuvra sa fejn din id-dispożizzjoni sempliċement tipprevedi li l-applikazzjoni tagħha tista' tkun prevista "f'ċerti każijiet" mingħajr preċiżazzjoni oħra għajr dik dwar in-natura kontinwa tas-servizzi, imsemmija fil-punt preċedenti ta' din is-sentenza.
- 67 Hekk kif ġie rrilevat fil-punt 49 ta' din is-sentenza, il-leġiżlatur Rumen effettivament iddeċieda li jimplimenta l-imsemmija dispożizzjoni billi adotta l-Artikolu 134a(8) tal-Kodiċi tat-Taxxa, li l-kamp ta' applikazzjoni tiegħu jinkludi l-kunsinni ta' oġġetti u l-provvisti ta' servizzi li jseħħu b'mod kontinwu, "minbarra dawk imsemmija fil-paragrafu 7" ta' dan l-Artikolu 134a. Għaldaqstant, l-applikazzjoni tal-Artikolu 134a(8) tal-Kodiċi tat-Taxxa hija eskluża meta jkunu inkwistjoni provvisti ta' servizzi li huma pprovduti b'mod kontinwu u "li jaqgħu lok għal dikjarazzjonijiet suċċessivi ta' kont jew għal hlasijiet suċċessivi", b'tali mod li jaqgħu taħt il-paragrafu 7 tal-imsemmi Artikolu 134a, fatt li madankollu għandu jiġi vverifikat mill-qorti tar-rinviju.
- 68 Konsegwentement, sabiex jiġi ddeterminat jekk il-provvisti inkwistjoni fil-kawża prinċipali jaqgħux taħt l-Artikolu 64(1) jew taħt l-Artikolu 64(2) tad-Direttiva 2006/112, kif implimentati fid-dritt Rumen, hija l-qorti tar-rinviju li għandha tevalwa n-natura ta' dawn il-provvisti, jiġifieri jekk dawn effettivament seħħewx b'mod kontinwu matul ċertu perijodu u, b'mod partikolari, jekk jaqgħux lok għal dikjarazzjonijiet suċċessivi ta' kont jew għal hlasijiet suċċessivi.
- 69 Għal kull fini utli, għandu jiġi rrilevat li mit-talba għal deċiżjoni preliminari jirriżulta li, fir-rigward b'mod partikolari tas-servizzi pprovduti lil SM, C inħatret stralċjarju ġudizzjarju ta' din il-kumpannija u li onorarji mensili ta' 1 000 00 leu Rumen (RON) (madwar EUR 240) kif ukoll onorarji għar-riżultat ta' 10 % ġew stabbiliti. Barra minn hekk, fl-osservazzjonijiet bil-miktub tagħhom, il-Gvern Rumen u l-Kummissjoni Ewropea indikaw li, bis-saħħa tad-dritt Rumen, jiġifieri, l-Artikolu 21(1) u (1a), kif ukoll l-Artikolu 24 tal-Liġi Nru 85/2006 dwar il-Proċedura ta' Insolvenza, fil-verżjoni tiegħu applikabbli għall-fatti fil-kawża prinċipali, l-amministraturi u l-istralċjarji ġudizzjarji għandhom jipprezentaw rapporti ta' kull xahar dwar is-servizzi pprovduti u dwar ir-remunerazzjoni dovuta lilhom.
- 70 Fid-dawl tal-kunsiderazzjonijiet preċedenti, jidher, bla ħsara għall-verifiki li għandha twettaq il-qorti tar-rinviju, li l-provvisti ta' servizzi inkwistjoni fil-kawża prinċipali kienu jaqgħu lok għal dikjarazzjonijiet suċċessivi ta' kont jew għal hlasijiet suċċessivi u li għalhekk huma jaqgħu mhux fil-kamp ta' applikazzjoni tal-Artikolu 64(2) tad-Direttiva 2006/112, kif implimentat, fid-dritt Rumen, mill-Artikolu 134a(8) tal-Kodiċi tat-Taxxa, iżda taħt l-Artikolu 64(1) ta' din id-direttiva, traspost, fid-dritt Rumen, permezz tal-Artikolu 134a(7) ta' dan il-kodiċi.
- 71 Fid-dawl tal-kunsiderazzjonijiet kollha preċedenti, ir-risposta għall-ewwel domanda għandha tkun li l-Artikolu 64 tad-Direttiva 2006/112 għandu jiġi interpretat fis-sens li jaqgħu fil-kamp ta' applikazzjoni tal-paragrafu 1 ta' dan l-artikolu s-servizzi pprovduti b'mod kontinwu matul ċertu perijodu, bħal dawk imwettqa, bis-saħħa tad-dritt Rumen, mill-amministraturi u mill-istralċjarji

ġudizzjarji favur l-impriża li huma s-suġġett ta' proċeduri ta' insolvenza, sa fejn, bla ħsara għall-verifiki li għandha twettaq il-qorti tar-rinviju, dawn is-servizzi jagħtu lok għal dikjarazzjonijiet suċċessivi ta' kont jew għal ħlasijiet suċċessivi.

Fuq it-tieni domanda

- 72 Preliminarjament, għandu jifakkar li mir-risposta għall-ewwel domanda jirriżulta li provvisti ta' servizzi bħal dawk inkwistjoni fil-kawża prinċipali jaqgħu, bħala prinċipju, fil-kamp ta' applikazzjoni tal-Artikolu 64(1) tad-Direttiva 2006/112.
- 73 Barra minn hekk, fid-dawl tal-formulazzjoni tagħha, it-tieni domanda tista' tinftiehem li hija intiża sabiex tiddetermina l-mument li fih għandhom jinħarġu l-fatturi u l-VAT tingabar. Madankollu, mill-indikazzjonijiet li jinsabu fit-talba għal deċiżjoni preliminari jirriżulta li din id-domanda tirrigwarda, bħall-ewwel waħda, id-determinazzjoni tal-mument li fih isehh il-fatt taxxabbli li jikkonċerna l-VAT u ta' dak li fih din it-taxxa ssir eżigibbli.
- 74 Għaldaqstant, għandu jiġi kkunsidrat li, permezz tat-tieni domanda tagħha, il-qorti tar-rinviju tistaqsi, essenzjalment, jekk l-Artikolu 64(1) tad-Direttiva 2006/112 għandux jiġi interpretat fis-sens li, fil-każ fejn il-ħlas tar-remunerazzjoni għal servizzi li jaqgħu fil-kamp ta' applikazzjoni ta' din id-dispożizzjoni ma jistax isehh minhabba l-insuffiċjenza ta' likwidità fuq il-kontijiet tad-debitur, l-imsemmija dispożizzjoni tippermetti li jitqies li l-VAT issir eżigibbli biss fil-mument tal-ġbir effettiv tar-remunerazzjoni.
- 75 Kif tfakkar fil-punt 60 ta' din is-sentenza, mill-applikazzjoni flimkien tal-Artikolu 63 u tal-Artikolu 64(1) tad-Direttiva 2006/112 jirriżulta li, għall-provvisti li jagħtu lok għal dikjarazzjonijiet suċċessivi ta' kont jew għal ħlasijiet suċċessivi, il-fatt taxxabbli jsehħ u din issir eżigibbli fil-mument tal-iskadenza tal-perijodi li għalihom jirrelataw dawn id-dikjarazzjonijiet ta' kont jew dawn il-ħlasijiet.
- 76 Il-mument hekk iddeterminat skont l-Artikolu 64(1) tad-Direttiva 2006/112 huwa impost fuq il-persuni taxxabbli.
- 77 Fil-fatt, konformement mal-Artikolu 63 tad-Direttiva 2006/112, moqri fid-dawl tal-premessa 24 tagħha, it-tneissil tal-VAT u l-eżigibbiltà tagħha ma humiex elementi li jistgħu jintgħazlu liberament mill-partijiet għal kuntratt. Għall-kuntrarju, il-leġiżlatur tal-Unjoni kellu l-intenzjoni li jarmonizza bis-sħiħ id-data li fiha jiġi fis-sehħ l-obbligu fiskali fl-Istati Membri kollha sabiex jiġi ggarantit ġbir uniformi ta' din it-taxxa (sentenza tat-28 ta' Ottubru 2021, X-Beteiligungsgesellschaft (VAT – Ħlasijiet suċċessivi), C-324/20, EU:C:2021:880, punt 47).
- 78 Għaldaqstant, l-Artikolu 64(1) tad-Direttiva 2006/112 ma jippermettix li t-tneissil tat-taxxa u l-eżigibbiltà tagħha jiġu suġġetti għal kundizzjoni marbuta mal-ġbir effettiv tar-remunerazzjoni dovuta għas-servizzi pprovduti matul perijodu partikolari. Għall-kuntrarju, fl-iskadenza ta' dan il-perijodu, jiġifieri fid-data li fiha l-ħlas ta' din ir-remunerazzjoni huwa normalment dovut, it-taxxa dejjem issir eżigibbli, minkejja li dan il-ħlas ma jkunx ġie rċevut għal kwalunkwe raġuni, inkluż minhabba l-assenza ta' likwidità fil-kont tad-debitur.
- 79 Din l-interpretazzjoni tal-Artikolu 64(1) tad-Direttiva 2006/112 hija kkorroborata mis-sistema ta' din id-direttiva.

- 80 Fil-fatt, id-Direttiva 2006/112 ma teskludix li l-VAT tista' ssir eżiġibbli mhux iktar tard mill-hruġ tal-fattura jew meta jiġi rċevut il-ħlas. Madankollu, din hija biss fakultà li, bis-saħħa tal-punti (a) u (b) tal-ewwel paragrafu tal-Artikolu 66 ta' din id-direttiva, tista' tiġi implimentata mill-Istati Membri biss għal ċerti tranżazzjonijiet jew għal ċerti kategoriji ta' persuni taxxabbli, b'deroga mill-Artikoli 63 sa 65 tal-imsemmija direttiva (ara, f'dan is-sens, is-sentenza tat-28 ta' Ottubru 2021, X-Beteiligungsgesellschaft (VAT – Ħlasijiet suċċessivi), C-324/20, EU:C:2021:880, punt 49).
- 81 Barra minn hekk, għandu jifakkar li s-sitwazzjonijiet li fihom il-benefiċjarju ta' kunsinna ta' oġġetti jew ta' provvista ta' servizzi ma jhallasx, jew inkella jhallas biss parzjalment, kreditu li madankollu huwa responsabbli għalih bis-saħħa tal-kuntratt konkluz mal-fornitur huma rregolati minn dispożizzjoni speċifika tad-Direttiva 2006/112, jiġifieri l-Artikolu 90(1) tagħha, li tipprevedi t-tnaqqis tal-bażi taxxabbli b'mod partikolari fil-każ ta' nuqqas ta' ħlas totali jew parzjali wara l-mument li fih isseħħ it-tranżazzjoni (ara, f'dan is-sens, is-sentenza tat-28 ta' Ottubru 2021, X-Beteiligungsgesellschaft (VAT – Ħlasijiet suċċessivi), C-324/20, EU:C:2021:880, punti 57 u 60).
- 82 Fid-dawl tal-kunsiderazzjonijiet kollha preċedenti, ir-risposta għat-tieni domanda għandha tkun li l-Artikolu 64(1) tad-Direttiva 2006/112 għandu jiġi interpretat fis-sens li, fil-każ fejn il-ħlas tar-remunerazzjoni għal servizzi li jaqgħu fil-kamp ta' applikazzjoni ta' din id-dispożizzjoni ma jistax isseħħ minħabba l-insuffiċjenza ta' likwidità fuq il-kontijiet tad-debitur, l-imsemmija dispożizzjoni ma tippermettix li jitqies li l-VAT issir eżiġibbli biss fil-mument tal-ġbir effettiv tar-remunerazzjoni.

Fuq it-tielet domanda

- 83 Permezz tat-tielet domanda tagħha, il-qorti tar-rinviju tistaqsi, essenzjalment, jekk l-Artikolu 168(a) tad-Direttiva 2006/112 għandux jiġi interpretat fis-sens li, sabiex tiġi stabbilita l-eżistenza ta' rabta diretta u immedjata bejn, minn naħa, tranżazzjoni partikolari preċedenti u, min-naħa l-oħra, tranżazzjonijiet sussegwenti li jagħtu dritt għal tnaqqis, huwa biżżejjed li, minbarra l-kuntratt sottostanti għat-tranżazzjoni preċedenti u l-fatturi relatati magħha, il-persuna taxxabbli tipprovdi dokumenti ta' sostenn li juru ż-żieda fid-dhul mill-bejgħ jew fil-volum tat-tranżazzjonijiet intaxxati allegatament dovuti għal din it-tranżazzjoni preċedenti.
- 84 Skont l-Artikolu 168(a) tad-Direttiva 2006/112, sakemm l-oġġetti u s-servizzi jintużaw għall-iskopijiet tat-tranżazzjonijiet taxxabbli ta' persuna taxxabbli, il-persuna taxxabbli għandha tkun intitolata, fl-Istat Membru li fih twettaq dawn it-tranżazzjonijiet, li tnaqqas mit-taxxa li jkollha tħallas il-VAT dovuta jew imħallsa f'dak l-Istat Membru rigward provvisti ta' oġġetti jew servizzi li jkun sarulha, li jkun twettqu jew li għad ikunu jridu jitwettqu minn persuna taxxabli oħra.
- 85 F'dan ir-rigward, minn ġurisprudenza stabbilita jirriżulta li d-dritt għat-tnaqqis jagħmel parti integrali mill-mekkanizmu tal-VAT u ma jistax, bħala prinċipju, jiġi limitat. Dan id-dritt jista' jiġi eżerċitat immedjatament fir-rigward tat-taxxi kollha imposti fuq it-tranżazzjonijiet preċedenti mwettqa. Is-sistema għat-tnaqqis hija intiża, fil-fatt, sabiex ittaffi kompletament lill-imprenditur mill-piż tal-VAT dovuta jew imħallsa fil-kuntest tal-attivitajiet ekonomiċi kollha tiegħu. Is-sistema komuni tal-VAT tiżgura n-newtralità tat-taxxa tal-attivitajiet ekonomiċi kollha, irrispettivament mill-ghan jew mir-riżultat tagħhom, bil-kundizzjoni li dawn l-attivitajiet ikunu fihom innifishom, bħala prinċipju, suġġetti għall-VAT. Sa fejn il-persuna taxxabbli, li tagħxi bħala tali fil-mument meta takkwista oġġett jew tikseb servizz, tuża dan l-oġġett jew dan

- is-servizz għall-bżonnijiet tat-tranzazzjonijiet taxxabbli tagħha, din tkun awtorizzata tnaqqas il-VAT dovuta jew imħallsa għall-imsemmi oġġett jew għall-imsemmi servizz (sentenza tal-25 ta' Novembru 2021, *Amper Metal*, C-334/20, EU:C:2021:961, punt 23 u l-ġurisprudenza ċċitata).
- 86 Il-Qorti tal-Ġustizzja spjegat li, sabiex id-dritt għal tnaqqis tal-VAT tal-input jiġi rrikonoxxut fil-konfront tal-persuna taxxabbli, hija neċessarja, bħala prinċipju, l-eżistenza ta' rabta diretta u immedjata bejn tranzazzjoni partikolari preċedenti u tranzazzjoni waħda jew numru ta' tranzazzjonijiet sussegwenti li jagħtu d-dritt għal tnaqqis. Id-dritt għal tnaqqis tal-VAT li kienet imposta fuq l-akkwist ta' oġġetti jew il-kisba ta' servizzi preċedenti jippreżupponi li l-ispejjeż magħmula għall-akkwist tagħhom jagħmlu parti mill-elementi kostituttivi tal-prezz tat-tranzazzjonijiet sussegwenti intaxxati li jagħtu d-dritt għal tnaqqis (sentenza tat-8 ta' Settembru 2022, *Finanzamt R* (Tnaqqis tal-VAT marbut ma' kontribuzzjoni ta' soċju), C-98/21, EU:C:2022:645, punt 45 u l-ġurisprudenza ċċitata).
- 87 Madankollu dritt għal tnaqqis huwa aċċettat ukoll favur il-persuna taxxabbli, anki fl-assenza ta' rabta diretta u immedjata bejn tranzazzjoni partikolari preċedenti u tranzazzjoni waħda jew iktar sussegwenti li jagħtu dritt għal tnaqqis, meta n-nefqa tas-servizzi inkwistjoni jagħmlu parti mill-ispejjeż ġenerali ta' din tal-aħħar u jkunu, bħala tali, elementi li jikkostitwixxu l-prezz tal-oġġetti jew tas-servizzi li din il-persuna tipprovd. Dawn l-ispejjeż għandhom, fil-fatt, rabta diretta u immedjata mal-attività ekonomika kollha tal-persuna taxxabbli (sentenza tat-8 ta' Settembru 2022, *Finanzamt R* (Tnaqqis tal-VAT marbut ma' kontribuzzjoni ta' soċju), C-98/21, EU:C:2022:645, punt 46 u l-ġurisprudenza ċċitata).
- 88 Fiż-żewġ każijiet, huwa neċessarju li l-infiq preċedenti għal oġġetti jew servizzi jiġi inkorporat rispettivament fil-prezz tat-tranzazzjonijiet partikolari sussegwenti jew fil-prezz tal-oġġetti jew tas-servizzi pprovduti mill-persuna taxxabbli fil-kuntest tal-attivitàjiet ekonomiċi tagħha (sentenza tat-8 ta' Settembru 2022, *Finanzamt R* (Tnaqqis tal-VAT marbut ma' kontribuzzjoni ta' soċju), C-98/21, EU:C:2022:645, punt 47 u l-ġurisprudenza ċċitata).
- 89 Barra minn hekk, il-Qorti tal-Ġustizzja ppreċiżat li l-eżistenza ta' rabtiet bejn tranzazzjonijiet għandha tiġi evalwata fid-dawl tal-kontenut oġġettiv tagħhom. B'mod iktar partikolari, huma l-amministrazzjonijiet fiskali u l-qrati nazzjonali li għandhom jiehdu inkunsiderazzjoni ċ-ċirkustanzi kollha li fihom seħhew it-tranzazzjonijiet ikkonċernati u li għandhom jiehdu inkunsiderazzjoni biss it-tranzazzjonijiet li huma oġġettivament marbuta mal-attività taxxabbli tal-persuna taxxabbli. F'dan is-sens, ġie deċiż li għandu jittiehed inkunsiderazzjoni l-użu effettiv tal-oġġetti akkwistati u tas-servizzi miksuba, preċedentement, mill-persuna taxxabbli u r-raġuni esklużiva ta' dan l-akkwist jew kisba, peress li dan tal-aħħar għandu jitqies li jikkostitwixxi kriterju ta' determinazzjoni tal-kontenut oġġettiv (ara, f'dan is-sens, is-sentenzi tas-17 ta' Ottubru 2018, *Ryanair*, C-249/17, EU:C:2018:834, punt 28, u tat-8 ta' Settembru 2022, *Finanzamt R* (Tnaqqis tal-VAT marbut ma' kontribuzzjoni ta' soċju), C-98/21, EU:C:2022:645, punt 49 u l-ġurisprudenza ċċitata).
- 90 Meta jiġi stabbilit li tranzazzjoni ma twettqitx għall-bżonnijiet tal-attivitàjiet taxxabbli ta' persuna taxxabbli, din it-tranzazzjoni ma tistax titqies li għandha rabta diretta u immedjata ma' dawn l-attivitàjiet fis-sens tal-ġurisprudenza tal-Qorti tal-Ġustizzja, anki jekk din it-tranzazzjoni tkun, fid-dawl tal-kontenut oġġettiv tagħha, taxxabbli abbażi tal-VAT (sentenza tat-8 ta' Novembru 2018, *C&D Foods Acquisition*, C-502/17, EU:C:2018:888, punt 37 l-ġurisprudenza ċċitata).

- 91 Fil-każ fejn l-ispejjeż sostnuti jirreferu parzjalment għal attività eżenti jew mhux ekonomika tal-persuna taxxabbli, il-VAT imħallsa fuq dawn l-ispejjeż tista' titnaqqas biss parzjalment (ara, f'dan is-sens, is-sentenza tas-17 ta' Ottubru 2018, Ryanair, C-249/17, EU:C:2018:834, punt 30 u l-ġurisprudenza ċċitata).
- 92 F'dan il-każ, mit-talba għal deċiżjoni preliminari jirriżulta li C ipprovdiet lill-amministrazzjoni fiskali Rumena dokumenti li juru zieda fid-dhul mill-bejgħ tagħha jew fil-volum tat-tranzazzjonijiet taxxabbli tagħha.
- 93 Madankollu, fid-dawl tal-kunsiderazzjonijiet preċedenti, għandu jitqies li tali ċirkustanzi ma jistgħux, waħedhom, jippermettu lill-amministrazzjoni fiskali Rumena tistabbilixxi l-eżistenza ta' rabta bejn is-servizzi pprovduti lil C bis-saħħa tal-kuntratt ta' kollaborazzjoni konkluż ma' DDKK u t-tranzazzjonijiet ipprovduti sussegwentement minn C, li jagħtu dritt għal tnaqqis.
- 94 Din il-konstatazzjoni hija kkorroborata mill-ġurisprudenza tal-Qorti tal-Ġustizzja li minnha jirriżulta li l-Artikolu 168(a) tad-Direttiva 2006/112 bl-ebda mod ma jissugġetta l-eżerċizzju tad-dritt għal tnaqqis għal kriterju relatat maż-zieda tad-dhul mill-bejgħ tal-persuna taxxabbli u lanqas, b'mod iktar ġenerali, għal kriterju ta' profittabbiltà ekonomika tat-tranzazzjoni preċedenti mwettqa. B'mod partikolari, l-assenza ta' zieda fid-dhul mill-bejgħ tal-persuna taxxabbli ma tistax ikollha effett fuq l-eżerċizzju tad-dritt għat-tnaqqis. Fil-fatt, kif tfakkar fil-punt 85 ta' din is-sentenza, is-sistema komuni ta' VAT tiżgura n-newtralità tat-taxxa tal-attivitàjiet ekonomiċi kollha, irrispettivament mill-għan jew mir-riżultat tagħhom, bil-kundizzjoni li l-imsemmija attivitàjiet ikunu fihom innifishom, bħala principju, sugġetti għall-VAT. Għalhekk, id-dritt għat-tnaqqis, ladarba tnissel, jibqa' kweżit anki jekk, sussegwentement, l-attività ekonomika prevista ma tkunx twettqet u, għaldaqstant, ma tkunx tat lok għal tranzazzjonijiet taxxabbli jew jekk il-persuna taxxabbli ma tkunx setgħet tuża l-oġġetti jew is-servizzi li jkunu taw lok għat-tnaqqis fil-kuntest ta' tranzazzjonijiet taxxabbli minhabba ċirkustanzi li ma jkollhomx x'jaqsmu mar-rieda tagħha (ara, f'dan is-sens, is-sentenza tal-25 ta' Novembru 2021, Amper Metal, C-334/20, EU:C:2021:961, punti 30 u 35).
- 95 B'kuntrast ma' dan, mill-proċess li għandha l-Qorti tal-Ġustizzja jirriżulta li f'dan il-każ hemm elementi oħra li jistgħu jistabbilixxu r-rabta meħtieġa bejn it-tranzazzjonijiet inkwistjoni mwettqa minn C u l-attività taxxabbli tagħha, fis-sens tal-ġurisprudenza ċċitata fil-punt 89 ta' din is-sentenza, li jirrigwardaw l-użu effettiv tal-oġġetti akkwistati u tas-servizzi miksuba minn C skont il-kuntratt ta' kollaborazzjoni konkluż ma' DDKK kif ukoll ir-raġuni għal dan l-akkwist.
- 96 Fil-fatt, mit-talba għal deċiżjoni preliminari jirriżulta li, bis-saħħa tal-Artikolu 11(1)(c) u (d) tal-Liġi Nru 85/2006 dwar il-Proċedura ta' Insolvenza, sabiex ikunu jistgħu jipproponu s-servizzi tagħhom fil-kuntest ta' proċedura ta' insolvenza partikolari, l-amministraturi u l-istralċjarji ġudizzjarji kkonċernati jipprezentaw offerti f'dan is-sens u, bħala principju, huma l-kredituri tal-impriża kkonċernata minn din il-proċedura li għandhom jaħtru wieħed minnhom. Fid-dawl ta' dan il-kuntest ġuridiku, l-amministrazzjoni fiskali Rumena diġà ppronunzjat ruħha fuq il-kawża tat-tranzazzjoni inkwistjoni, billi kkonstatat li l-ftehim ta' kollaborazzjoni bejn C u DKK kien parti minn strateġija ta' kummerċjalizzazzjoni maħsuba sabiex tattira klijenti fil-bidu tal-attività ta' C bħala amministratori jew stralċjarji ta' impriži f'sitwazzjoni ta' insolvenza.
- 97 Barra minn hekk, jidher rilevanti, f'dak li jirrigwarda r-realtà tal-implimentazzjoni ta' dan il-ftehim ta' kollaborazzjoni, li jitqies li C invokat quddiem il-qorti tar-rinviju li d-dokumenti pprezentati minnha lil terzi għandhom l-isem kummerċjali ta' DDKK.

- 98 Madankollu, hija l-qorti tar-rinviju li għandha tevalwa l-veraċità ta' ċirkustanzi msemija iktar 'il fuq u li tehodhom inkunsiderazzjoni, flimkien ma' ċirkustanzi l-oħra kollha li fihom sehhew it-tranzazzjonijiet sussegwenti inkwistjoni mwettqa minn C, sabiex tevalwa jekk f'dan il-każ teżistix rabta diretta u immedjata bejn tranzazzjonijiet preċedenti u tranzazzjonijiet sussegwenti li jagħtu dritt għal tnaqqis.
- 99 Fid-dawl tal-kunsiderazzjonijiet kollha preċedenti, ir-risposta għat-tielet domanda għandha tkun li l-Artikolu 168(a) tad-Direttiva 2006/112 għandu jiġi interpretat fis-sens li, sabiex tiġi stabbilita l-eżistenza ta' rabta diretta u immedjata bejn, minn naħa, tranzazzjoni partikolari preċedenti u, min-naħa l-oħra, tranzazzjonijiet sussegwenti li jagħtu dritt għal tnaqqis, għandu jiġi ddeterminat il-kontenut ogġettiv ta' dawn it-tranzazzjonijiet, li jimplika li jittiehdu inkunsiderazzjoni ċ-ċirkustanzi kollha li fihom sehhew l-imsemmija tranzazzjonijiet, jiġifieri, b'mod partikolari, l-użu effettiv tal-ogġetti akkwistati u tas-servizzi miksuba preċedentement mill-persuna taxxabbli kif ukoll ir-raġuni esklużiva għal dan l-akkwist jew il-ksib, mingħajr ma ż-żieda fid-dhul mill-bejgħ jew fil-volum tad-tranzazzjonijiet intaxxati ma jkun elementu rilevanti f'dan ir-rigward.

Fuq ir-raba' domanda

- 100 Preliminarjament, għandu jittfakkar li l-qorti tar-rinviju hija adita b'rikors dirett kontra deċiżjoni amministrattiva adottata b'risposta għal ilment u li hija tqis li din id-deċiżjoni giet adottata bi ksur tal-prinċipju ta' rispett tad-drittijiet tad-difiza.
- 101 F'dan ir-rigward, mit-talba għal deċiżjoni preliminari jirriżulta li, f'dan il-każ, l-amministrazzjoni fiskali Rumena adottat avviż ta' stima li permezz tiegħu hija kkonstatat irregolaritajiet b'mod partikolari fir-rigward tal-mument tal-eżigibbiltà tal-VAT adottata minn C. Dan l-avviż gie parzjalment ikkonfermat fi tmiem proċedura ta' lment, iżda abbażi ta' punti ta' fatt u ta' liġi godda, mingħajr madankollu C ma giet mistiedna tiegħu pożizzjoni fir-rigward ta' dawn il-punti.
- 102 Il-qorti tar-rinviju tqis li dan il-ksur tad-drittijiet tad-difiza ma huwiex neċessarjament determinanti għall-eżitu tar-rikors. Fil-fatt, din twassal għall-annullament tad-deċiżjoni adottata b'risposta għall-ilment ta' C, biss jekk jirriżulta li, fl-assenza ta' dan il-ksur, il-proċedura ta' lment setgħet twassal għal riżultat differenti. Il-qorti tar-rinviju tistaqsi, madankollu, jekk hija tistax tiċhad ir-rikors li hija adita bih mingħajr ma twettaq tali analiżi, minhabba li, fuq talba ta' C, l-avviż ta' stima tat-13 ta' Awwissu 2015 gie sospiż.
- 103 Konsegwentement, għandu jitqies li, permezz tar-raba' domanda tagħha, il-qorti tar-rinviju tistaqsi, essenzjalment, jekk il-prinċipju ġenerali tad-dritt tal-Unjoni tar-rispett tad-drittijiet tad-difiza għandux jiġi interpretat fis-sens li, fil-kuntest ta' proċedura amministrattiva ta' lment kontra avviż ta' stima li jiddetermina l-VAT, meta l-awtorità kompetenti tadotta deċiżjoni bbażata fuq punti ta' fatt u ta' liġi godda, li fir-rigward tagħhom il-persuna kkonċernata ma setgħetx tiegħu pożizzjoni, huwa meħtieġ li din id-deċiżjoni tiġi annullata, minkejja li, fuq talba tal-persuna kkonċernata, l-eżekuzzjoni ta' dan l-avviż ta' stima titwettaq b'mod parallel mar-rikors ġudizzjarju pprezentat kontra din id-deċiżjoni.
- 104 F'dan ir-rigward, għandu jittfakkar li r-rispett tad-drittijiet tad-difiza jikkostitwixxi prinċipju fundamentali tad-dritt tal-Unjoni fejn id-dritt għal smiġh f'kull proċedura jagħmel parti integrali minnu (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 28 kif ukoll il-ġurisprudenza ċċitata).

- 105 Bis-saħħa ta' dan il-prinċipju, li huwa applikabbli meta l-amministrazzjoni tipproponi li tadotta, fil-konfront ta' persuna, att li jikkawżalha preġudizzju, id-destinatarji ta' deċiżjonijiet li jaffettwaw l-interessi tagħhom b'mod sinjifikattiv għandhom jitqiegħdu fil-pożizzjoni li jressqu l-fehmiet tagħhom b'mod effettiv f'dak li jirrigwarda l-elementi li fuqhom l-amministrazzjoni jkollha l-intenzjoni tibbaża d-deċiżjoni tagħha (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 30 kif ukoll il-ġurisprudenza ċċitata).
- 106 Dan l-obbligu huwa impost fuq l-amministrazzjonijiet tal-Istati Membri meta dawn jiehdu deċiżjonijiet li jidhlu fil-kamp ta' applikazzjoni tad-dritt tal-Unjoni, minkejja li l-legiżlazzjoni applikabbli ma tipprevedix espressament tali formalità (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 31 kif ukoll il-ġurisprudenza ċċitata).
- 107 F'dan il-każ, dan huwa effettivament il-każ. Fil-fatt, il-prinċipju tar-rispett tad-drittijiet tad-difiża japplika f'ċirkustanzi bħal dawk inkwistjoni fil-kawża prinċipali, li fihom Stat Membru, sabiex jikkonforma ruħu mal-obbligu, li jirriżulta mill-applikazzjoni tad-dritt tal-Unjoni, li jadotta l-miżuri legiżlattivi u amministrattivi kollha xierqa sabiex jiżgura l-ġbir tal-VAT kollha dovuta fit-territorju tiegħu u li jiġġieled kontra l-frodi, jissuġġetta lil persuni taxxabbli għal proċedura ta' kontroll fiskali (sentenza tas-16 ta' Ottubru 2019, Glencore Agriculture Hungary, C-189/18, EU:C:2019:861, punt 40).
- 108 Barra minn hekk, ir-regola li d-destinatarju ta' deċiżjoni li tikkawżalu preġudizzju għandu jitqiegħed f'pożizzjoni li jressaq l-osservazzjonijiet tiegħu qabel ma tittiehed din tal-aħħar għandha l-għan li l-awtorità kompetenti tkun f'pożizzjoni li tiegħu inkunsiderazzjoni b'mod effettiv l-elementi rilevanti kollha. Sabiex tiġi żgurata protezzjoni effettiva tal-persuna jew tal-impriża kkonċernata, din ir-regola għandha b'mod partikolari bħala għan li dawn tal-aħħar jistgħu jikkoreġu żball jew isostnu tali elementi relatati mas-sitwazzjoni personali tagħhom li jishqu fis-sens li d-deċiżjoni tittiehed, ma tittehidx jew li hija jkollha tali jew tali kontenut (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 38 kif ukoll il-ġurisprudenza ċċitata).
- 109 Fid-dawl tal-kunsiderazzjonijiet preċedenti u tal-punti ta' fatt miġbura fil-qosor fil-punt 101 ta' din is-sentenza, jista' jitqies li, f'dan il-każ, l-amministrazzjoni fiskali Rumena setgħet kisret id-dritt ta' C għal smiġh qabel l-adozzjoni ta' att li jikkawżalha preġudizzju, fatt li għandu jiġi stabbilit mill-qorti tar-rinviju.
- 110 Madankollu, dan ma jkunx il-każ jekk l-impossibbiltà għal C li ssostni l-pożizzjoni tagħha fir-rigward tal-punti ta' fatt u ta' liġi godda adottati fil-kuntest tal-proċedura ta' lment kienet ir-riżultat mhux ta' żball min-naħa ta' din l-amministrazzjoni, iżda tal-applikazzjoni ta' regola proċedurali li ssegwi għan ta' interess ġenerali rrikonoxxut, li għandu jiġi vverifikat mill-qorti tar-rinviju.
- 111 Fil-fatt, skont ġurisprudenza stabbilita, id-drittijiet fundamentali, bħalma huwa r-rispett tad-drittijiet tad-difiża, ma jidhirx li jikkostitwixxu prerogattivi assoluti, iżda jistgħu jiġu suġġetti għal restrizzjonijiet, bil-kundizzjoni li dawn ir-restrizzjonijiet jissodisfaw effettivament għanijiet ta' interess ġenerali li għandhom jintlaħqu mill-miżura inkwistjoni u ma jikkostitwixxux, fid-dawl tal-għan li għandu jintlaħaq, intervent sproporzjonat u intollerabbli li jista' jippreġudika

- s-sustanza stess tad-drittijiet hekk iggarantiti (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 42 kif ukoll il-ġurisprudenza ċċitata).
- 112 F'dan ir-rigward, mill-ġurisprudenza tal-Qorti tal-Ġustizzja jirriżulta li smiġh *a posteriori* fil-kuntest ta' rikors ipprezentat kontra deċiżjoni sfavorevoli jista', taht ċerti kundizzjonijiet, ikun f'pożizzjoni li jiżgura r-rispett tad-dritt għal smiġh (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 55 kif ukoll il-ġurisprudenza ċċitata).
- 113 B'mod partikolari, fid-dawl tal-interess generali tal-Unjoni li tirkupra, fl-iqsar żmien possibbli, id-dhul tagħha stess, li jimplika li l-kontrolli fiskali jistgħu jitwettqu malajr u b'mod effikaċi, restrizzjoni tad-dritt għal smiġh qabel l-adozzjoni ta' deċiżjoni li tikkawża preġudizzju, bħal avviż għall-ħlas, tista' tkun iġġustifikata meta, minn naħa, fl-okkażjoni tal-preżentata ta' rikors kontra din id-deċiżjoni, il-persuna kkonċernata tkun effettivament f'pożizzjoni li titlob l-adozzjoni ta' miżuri provviżorji li jwasslu għas-sospensjoni tad-deċiżjoni inkwistjoni u meta, min-naħa l-oħra, dan ir-rikors jippermettilha li ssostni b'mod utli l-perspettiva tagħha (ara, f'dan is-sens, is-sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punti 54, 66, 67 kif ukoll 71).
- 114 Il-ġurisprudenza mfakkra fil-punti 111 sa 113 ta' din is-sentenza tirrigwarda l-possibbiltà li tkun tista' tiġi ġġustifikata limitazzjoni tad-dritt għal smiġh li hija prevista mid-dritt nazzjonali. Madankollu, fid-dawl tal-punti ta' liġi u ta' fatt esposti mill-qorti tar-rinviju, f'dan il-każ, ma jidhirx li hija kwistjoni ta' tali limitazzjoni, fatt li għandu jiġi madankollu stabbilit mill-qorti tar-rinviju.
- 115 Fil-fatt, xejn fil-proċess li għandha l-Qorti tal-Ġustizzja ma jippermetti li jiġi kkunsidrat li l-Artikolu 213 tal-Kodiċi ta' Proċedura Fiskali, li, skont l-informazzjoni pprovduta minn dik il-qorti, jirregola l-proċedura ta' lment, jipprevedi kwalunkwe limitazzjoni tad-dritt, għall-awtur tal-ilment, li jinstema' fil-każ li l-amministrazzjoni fiskali Rumena jkollha l-intenzjoni tibbaża d-deċiżjoni tagħha fuq punti ta' fatt u ta' liġi godda li fir-rigward tagħhom il-persuna kkonċernata ma setgħetx tiehu pożizzjoni. Għall-kuntrarju, mir-raba' domanda tagħha u mill-kunsiderazzjonijiet relatati magħha jirriżulta li l-qorti tar-rinviju tqis li l-ommissjoni li tisma' lil C qabel l-adozzjoni tad-deċiżjoni li taqta' l-ilment tagħha tikkostitwixxi effettivament "irregolarità" ta' natura li tikser id-dritt għal smiġh.
- 116 Madankollu, kif irrilevat, ġustament, il-qorti tar-rinviju, kull ksur tad-drittijiet tad-difiża matul proċedura amministrattiva ma għandux neċessarjament iwassal għall-annullament tad-deċiżjoni meħuda fi tmiem din il-proċedura.
- 117 F'dan ir-rigward, il-Qorti tal-Ġustizzja ddeċidiet li, meta la l-kundizzjonijiet li fihom għandu jiġi żgurat ir-rispett tad-drittijiet tad-difiża u lanqas il-konsegwenzi tal-ksur ta' dawn id-drittijiet ma huma stabbiliti mid-dritt tal-Unjoni, dawn il-kundizzjonijiet u dawn il-konsegwenzi jaqgħu taht id-dritt nazzjonali, sakemm il-miżuri adottati f'dan is-sens ikunu tal-istess natura bħal dawk li jibbenefikaw minnhom l-individwi f'sitwazzjonijiet tad-dritt nazzjonali paragonabbli (prinċipju ta' ekwivalenza) u sakemm dawn ma jirrendux Prattikament impossibbli jew eċċessivament diffiċli l-eżerċizzju tad-drittijiet mogħtija mill-ordinament ġuridiku tal-Unjoni (prinċipju ta' effettività) (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 75 kif ukoll il-ġurisprudenza ċċitata).

- 118 Din is-soluzzjoni hija applikabbli fil-qasam tal-VAT sa fejn id-Direttiva 2006/112 ma tinkludix dispożizzjonijiet dwar proċeduri ta' reviżjoni, li għandhom jiġu trasposti mill-Istati Membri (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 76).
- 119 Għaldaqstant, għalkemm huwa permissibbli li l-Istati Membri jippermettu l-eżerċizzju tad-drittijiet tad-difiza skont l-istess modalitajiet bħal dawk użati sabiex jirregolaw sitwazzjonijiet interni, dawn il-modalitajiet għandhom ikunu konformi mad-dritt tal-Unjoni u, b'mod partikolari, ma għandhomx iqiegħdu f'dubju l-effett utli tad-Direttiva 2006/112 (ara, b'analoġija, is-sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 77).
- 120 Issa, l-obbligu li għandha l-qorti nazzjonali li tiggarantixxi l-effett shiħ tad-dritt tal-Unjoni ma għandux dejjem bħala konsegwenza l-annullament ta' deċiżjoni, meta din giet adottata bi ksur tad-drittijiet tad-difiza. Fil-fatt, tali ksur, b'mod partikolari tad-dritt għal smigh, iwassal għall-annullament tad-deċiżjoni meħuda fi tmiem il-proċedura amministrattiva inkwistjoni biss jekk, fl-assenza ta' din l-irregolarità, din il-proċedura setgħet twassal għal riżultat differenti (ara, f'dan is-sens, is-sentenzi tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punti 78 u 79; tal-20 ta' Diċembru 2017, Prequ' Italia, C-276/16, EU:C:2017:1010, punt 62; kif ukoll tal-4 ta' Ġunju 2020, C. F. (Kontroll fiskali), C-430/19, EU:C:2020:429, punt 35). B'kuntrast ma' dan, il-fatt li saret is-sospensjoni tal-att li qiegħed jintalab l-annullament tiegħu b'mod parallel mar-rikors ippreżentat kontra dan l-att huwa irrilevanti.
- 121 F'dawn iċ-ċirkustanzi, hija l-qorti tar-rinviju li għandha tevalwa sa fejn il-proċedura ta' lment setgħet twassal għal riżultat differenti li kieku C instemgħat matulha.
- 122 Fid-dawl tal-kunsiderazzjonijiet kollha preċedenti, ir-risposta għar-raba' domanda għandha tkun li l-prinċipju ġenerali tad-dritt tal-Unjoni tar-rispett tad-drittijiet tad-difiza għandu jiġi interpretat fis-sens li, fil-kuntest ta' proċedura amministrattiva ta' lment kontra avviż ta' stima li jiddetermina l-VAT, meta l-awtorità kompetenti tadotta deċiżjoni bbażata fuq punti ta' fatt u ta' liġi godda, li fir-rigward tagħhom il-persuna kkonċernata ma setgħetx tiehu pożizzjoni, huwa meħtieġ li d-deċiżjoni adottata fi tmiem din il-proċedura tiġi annullata jekk, fl-assenza ta' din l-irregolarità, l-imsemmija proċedura setgħet twassal għal riżultat differenti, minkejja li, fuq talba tal-persuna kkonċernata, l-eżekuzzjoni ta' dan l-avviż ta' stima giet sospiza b'mod parallel mar-rikors ġudizzjarju ppreżentat kontra din id-deċiżjoni.

Fuq l-ispejjeż

- 123 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Id-Disa' Awla) taqta' u tiddeċiedi:

- 1) L-Artikoli 64 tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud, kif emendata bid-Direttiva tal-Kunsill 2008/117/KE tas-16 ta' Diċembru 2008,**

għandu jiġi interpretat fis-sens li:

jaqgħu fil-kamp ta' applikazzjoni tal-paragrafu 1 ta' dan l-artikolu s-servizzi pprovduti b'mod kontinwu matul ċertu perijodu, bħal dawk imwettqa, bis-saħħa tad-dritt Rumen, mill-amministraturi u mill-istralġjarji ġudizzjarji favur l-impriżi li huma s-suġġett ta' proċeduri ta' insolvenza, sa fejn, bla ħsara għall-verifiki li għandha twettaq il-qorti tar-rinviju, dawn is-servizzi jagħtu lok għal dikjarazzjonijiet suċċessivi ta' kont jew għal hlasijiet suċċessivi.

2) L-Artikolu 64(1) tad-Direttiva 2006/112, kif emendata bid-Direttiva 2008/117,

għandu jiġi interpretat fis-sens li:

fil-każ fejn il-hlas tar-remunerazzjoni għal servizzi li jaqgħu fil-kamp ta' applikazzjoni ta' din id-dispożizzjoni ma jistax isehh minhabba l-insuffiċjenza ta' likwidità fuq il-kontijiet tad-debitur, l-imsemmija dispożizzjoni ma tippermettix li jitqies li l-VAT issir eżiġibbli biss fil-mument tal-ġbir effettiv tar-remunerazzjoni.

3) L-Artikolu 168(a) tad-Direttiva 2006/112, kif emendata bid-Direttiva 2008/117,

għandu jiġi interpretat fis-sens li:

sabiex tiġi stabbilita l-eżistenza ta' rabta diretta u immedjata bejn, minn naħa, tranżazzjoni partikolari preċedenti u, min-naħa l-oħra, tranżazzjonijiet sussegwenti li jagħtu dritt għal tnaqqis, għandu jiġi ddeterminat il-kontenut oġġettiv ta' dawn it-tranżazzjonijiet, li jimplika li jittiehdu inkunsiderazzjoni ċ-ċirkustanzi kollha li fihom sehhew l-imsemmija tranżazzjonijiet, jiġifieri, b'mod partikolari, l-użu effettiv tal-oġġetti akkwistati u tas-servizzi miksuba preċedentement mill-persuna taxxabbli kif ukoll ir-raġuni esklużiva għal dan l-akkwist jew il-ksib, minghajr ma ż-żieda fid-dhul mill-bejgħ jew fil-volum tat-tranżazzjonijiet intaxxati ma jkunu elementi rilevanti f'dan ir-rigward.

4) Il-prinċipju ġenerali tad-dritt tal-Unjoni tar-rispett tad-drittijiet tad-difiża

għandu jiġi interpretat fis-sens li:

fil-kuntest ta' proċedura amministrattiva ta' lment kontra avviż ta' stima li jiddetermina l-VAT, meta l-awtorità kompetenti tadotta deċiżjoni bbażata fuq punti ta' fatt u ta' liġi ġodda, li fir-rigward tagħhom il-persuna kkonċernata ma setgħetx tiehu pożizzjoni, huwa mehtieġ li d-deċiżjoni adottata fi tmiem din il-proċedura tiġi annullata jekk, fl-assenza ta' din l-irregolarità, l-imsemmija proċedura setgħet twassal għal riżultat differenti, minkejja li, fuq talba tal-persuna kkonċernata, l-eżekuzzjoni ta' dan l-avviż ta' stima giet sospiża b'mod parallel mar-rikors ġudizzjarju pprezentat kontra din id-deċiżjoni.

Firem